


# కృతజ్ఞులకై



మండు వేసవికాలంలో ఒక రోజు రాత్రి, వెన్నెల ముమ్మరంగా కాస్తోంది. పెదపంతులుగారి లోగిలిముందు ఆరుబైటవేసిన తెల్లటి పక్కలమీద ఆ వెన్నెల విరగబడి నవ్వుతూ పొర్లాడింది.

వెండికొండపై పరమేశ్వరుడివలె ఆ తెల్లటి పక్కవేసిన మంచం పైన పెదపంతులుగారు సభాభిముఖుడవడమై మందహాసముతో నీలి మారాళాన వెలిగిపోతున్న చంద్రుణ్ణి చూస్తున్నారు. కొంచెం దూరంలో పెదరైతు బంగారయ్య గొంతుకిలా కూచుని పొలం సంగతులు చెపుతున్నాడు. అరుగుచివర దూరంగా నిల్చున్న పాలేరు ముళ్ళకర్ర పిడిమీద పెట్టుకున్న చేతిముణుకులమీద గడ్డం ఆనించి కబుర్లు ఆలకిస్తున్నాడు.

సుబ్రహ్మణ్యంగారి సతీమణి కామేశ్వరీ, పెదపంతులుగారి భార్య సుందరమ్మ గుమ్మం మెట్లమీద కూర్చున్నారు. వాళ్ళు తలలో తురుము కున్న మల్లెపూల చెండ్లూ, మరువం పరిమళాలు గుబాళిస్తున్నాయి.

హఠాత్తుగా ఒక పెద్ద గావుకేక గాలిని బద్దలు చేస్తూ వినవచ్చింది. అందరూ ఉలికిపడ్డారు.

“అగరా ! ఆగు ! విశ్వాస ఘాతకుడా ! సిగ్గులేదూ ! ఆగు” అంటూ అరుస్తూ మహా పేగంతో పరిగెత్తుకొచ్చాడు వెర్రె వెంకన్న. పంతులుగారి ఇంటిగుమ్మం ముందుకొచ్చేసరికి అగిపోయాడు వగురుస్తూ.

వెంకన్న, నెత్తికి తలపాగా చుట్టాడు. ఒక నల్ల చింకికోటు తొడుక్కున్నాడు గోచీ పెట్టుకున్నాడు చేతిలో చింతబరికె వుంది.

గభాలున వెంకన్న రోడ్డుమధ్య మఠం వేసుకుని కూచున్నాడు. ఎదురుగా ఆతని నీడ వడుతోంది. నీడతో చెప్పడం మొదలు పెట్టాడు. తన గోల—

“చూశావుటయ్యా! అదీ సంగతి. అప్పుడా గజేంద్రుడు పెట్టిన గోలకి, లక్ష్మీదేవితో చదరంగం ఆడుతున్న విష్ణుమూర్తి ఆదిరిపడ్డాడు. చెవులు గింగురై తిపోయాయి. అప్పుడేం చేశాడో తెలుసోయ్ ? సిరికిం జెప్పడు శంఖచక్ర యుగమున్— ఆగాగు, అక్కడాగు. ఏవిటి ! మళ్ళా అను అముక్క. సిరికిం జెప్పడూ? అవును. వాడిష్టం. మధ్య నీడమిటోయ్. సిరికే కాదు, గిరికూడా చెప్పడు. ఆః చెప్పడు. వాడేం, వాడి సొమ్ము తిన్నాడా ఏమన్నానా! అంచేత చెప్పడంటే చెప్పడోయ్. ఊః ! తరవాత శంఖ చక్ర యుగమున్ చేదోయి సంధింపడేపరివారమున్ జీరడు. ఆగాగు అలా ఆగు. జీరడ మేవిటి! ఎవర్ని జీరడం ? పరివారాన్నే ! హఃరి! ఎందుకురా! పాపం వాళ్ళు వెట్టిచాకిరి చేసినందుకు జీరమంటావా? విశ్వాసం

చున్నవా దెవడేనా ఆ పని చేస్తాడా అంట! అసలు విష్ణుమూర్తైవరను  
కున్నావ్? సాక్షాత్తు దేవుడు. అంచేత అతడు జీరతాడా? జీరడని తాత్పర్యం.  
ఎంత దేవుడైనా అతగాడికి విశ్వాసం ఉంది. మా నేస్తం కామోజీగాడికి  
విశ్వాసం లేదు. వాడు నాకు ద్రోహం చేశాడు. మోసం చేశాడు. సన్ను  
తన్నేడు. పదేళ్ళ స్నేహం మంట గలిపేశాడు దౌర్భాగ్యుడు. ఓరేయ్  
కామోజీ! నువ్వు బాగుపడవ్, నీళ్ళు పుట్టవరేయ్. ఆగు వస్తున్నా  
అట్టె అట్టె ఆగు నీక్కాదూ..." అంటూనే జింకని తరిమే పులివేగంతో  
ఎవరో తరుముకుంటూ పరిగెత్తుకు పోయాడు.

ఎవరికీ నవ్వు రాలేదు—వెంకన్న వెర్రె వేదాంతానికి. ఎందుకో  
భయం వేసింది అతని వాక్ కుద్ధికి, ఈ స్థితికి సంబంధం అంతుపట్టలేదు.  
పెర పంతులుగారు కూడా ఎప్పుడూ అతన్ని చూడలేదు. అందరూ జాలిగా  
చూశారు పరిగెడుతున్న వెంకన్నవైపు.

దూరంగా నింమన్న పాలేరు కొంచెం సందేహంగా నవ్వాడు.  
అందరూ వాడివంక చూశారు. తుప్పక్కున పక్కకి ఉమ్మివేసి ఉషారుగా  
వాడికి తెలిసింది చెప్పబోయాడు. "యీడి పేరు యెర్రెంకడు బాబయ్య.  
ద్యమ్మలాయనేటండి. అయితేనేం, మతిసెడ్డది. దుళ్ళసంతకాడ తూమ్మీద  
కూకుని ఓ పద్దెలు సదివేల్తాడు. ఓడినో ఆమ్మా, ఆలి చేసి తిడతాడండి. ఏ  
వూరోడో ఓరికి తెల్లు. ఎర్రె నంజకొడుకు ధూ!"

రైతు బంగారయ్య గసిరి కొట్టాడు "ఛీ! యెదవా—యెదవా ఆని.  
నువ్వలాగుండెహె. పెద్దోరి ముంగల ఏబీరా ఆ మాటలు. ఎదవ నోటి  
కొచ్చిందల్లా పెడపెడా ఓగేయడమే? చుద్దిబద్దం నేడు నోటికి. యెదవా  
యెదవాని."

"వాణ్ణి తిట్టకయ్యా. పాపం వాడికి తెలిసిందేదో చెప్పాడు. తప్పే  
ముందిలే" అన్నాడు సుబ్రహ్మణ్యంగారు.

పెద పంతులుగారావలిస్తూ తమ అభిప్రాయం వెళ్ళబుచ్చారు.  
 “పాపం...ఎవళ్లో .... బదిగి చెళిశవాళయి యుళ్ళాడు...హామ్...—....  
 స్నేహితు డెవడో....హమ్మ... స్నేహితుడెవడో నమ్మించి ద్రోహం  
 చేశాడు గావును. మతిపోయుంటుంది.”

“అంతే మరి! స్నేహితులన్నాక ఆ మాత్రం విశ్వాసం వుండద్దూ.  
 సాయం చెయ్యా చెయ్యాలి, పొందా పొందాలి. పాలిచ్చి సాకిన ఎదు  
 తొమ్ముని పొడిచిన వెధవలు బాగుపడతారా అని” అన్నది కామేశ్వరమ్మ  
 గారు జనాంతికంగా.

సుందరమ్మ అందుకుంది. “మనిషన్నాక ఆ మాత్రం బుద్ధుండద్దూ.  
 కుక్కకుంది విశ్వాసం. చీ...”

“అంతేనండంతేనండి” అంటూ వంత పలికాడు బంగారయ్య.  
 సుబ్రహ్మణ్యంగారు తలగడా కిందనింది పొగాకుతీసి తుంపడం  
 మొదలెట్టారు చుట్ట నిర్మాణానికి నాందిగా.

అందరూ ఏకగ్రీవంగా చీత్కరించిన ఈ మహాద్విషయంతో  
 తనకేం సంబంధం లేనట్లుగా, కేవలం చుట్ట చుట్టుకోవడం ఒక్కటే  
 జీవిత పరమాపది అన్న ధోరణిలో తలవంచుకొని ఏతత్కార్య నిర్వ  
 హ్మణైక లక్ష్య నిమగ్నలై ఉన్న సుబ్రహ్మణ్యంగారి ముఖావం పంతులు  
 గారికేం నచ్చలేదు. తక్కిన జనం, అంటే, యిద్దరు స్త్రీలూ, రైతూ,  
 పాలేరూ కూడా యిదే అభిప్రాయంలో ఉన్నారని రూఢి చేసుకొని ఇంక  
 ఉండబట్టలేక ఆడిగేశాడు పంతులుగారు. “ఏవండీ బావగారూ! మీరే  
 మంటారు? నేనన్నది రైతేనా అని.”

సావధానంగా వంచిన తల యెత్తకుండా సుబ్రహ్మణ్యంగారు  
 తిరుగు ప్రశ్న వేశారు. “నువ్వనేది ఏమిటనలు ?” అని.

“రెడ్డి చెప్పే మొదలాడమన్నారట” అంది కామేశ్వరమ్మగారు నవ్వుతూ.

“రెడ్డి మొదటినించి యిక్కడే ఉన్నాడుగా! ఎటొచ్చి అతని కర్ణం కాలేదంటే. పోస్తే మొదటొస్తేనేం మధ్య నొస్తేనేం—రెడ్డి నాటకం చూడాలంటే మళ్ళీ ఆడొచ్చుగా.” అన్నారు సుబ్రహ్మణ్యంగారు.

“మీ కవితాలు నాకు రావు బాబూ. ప్రతిదానికీ సవాలక్ష చదువు తారు” అన్నదావిడ.

“పోస్తే నీకు రాకపోయినా మన పంతులి కొచ్చటలే. వీదో చెప్తున్నాడుగా. మానవుడూ, కృతజ్ఞతా, స్నేహం — అని ..” అంటూ ఛలోక్తి విసిరారు సుబ్రహ్మణ్యంగారు, చుట్టంటిస్తూ.

పంతులు కోపం బుస్సుమంది. “కవితాని కేవుందండి. ఉన్న మాట అన్నాను. మనిషిన్నాక విశ్వాసం వుండాలంటాను. వెధవది కుక్కకి ఉంటికదండీ కృతజ్ఞత!”

చిద్విలాసంగా పొగవదిలి, నెమ్మదిగా నోట్లో చుట్టతీసి. శ్రద్ధగా దాని కొడి దులిపారు సుబ్రహ్మణ్యంగారు. అర్థ నిమిషాల నేత్రులై పది షణ్ణాలు మౌనం వహించారు. తరువాత లాపీగా జవాబిచ్చారు.

“చూడు పంతులూ. మనుష్యుల బతుకులు సూత్రాలమీద నడవ్వు. నువ్వు నాకు మహోపకారం చేశావనుకో, నేను విశ్వాసం కొద్దీ నీకో వెయ్యి రూపాయలు దొరికే ఛాన్సు ఇప్పించాను. నావల్ల నీకు డబ్బొచ్చిందన్న విశ్వాసంతో నువ్వు నాకు వంద రూపాయలిస్తావు. నా పరిస్థితుల కొద్దీ “ఛా! వీడు నాకు వందే ఇచ్చాడు కృతఘ్నుడు.” అంటాను నేను.

“చూశావా! వీడికి వంద కరుకులు దోసిట్లో పోస్తే అవి పుచ్చుకొని

నన్ను తిడుతున్నాడు” అంటావు నువ్వు. నాదృష్టిలో నీకు విశ్వాసంలేదు. ఇలాంటివి ఇదమిద్దమని చెప్పలేం.”

“నిబద్దేనండి ఆ ముక్క” అన్నాడు బంగారయ్య.

పంతులుగారు ఆలోచనలో పడ్డాడు.

“కథ చెప్తారు విను సుందరమ్మా” అంది కామేశ్వరమ్మగారు నవ్వుతూ.

సుబ్రహ్మణ్యంగారు మందరస్థాయిలో ప్రవచించారు.

“నీ కళ్ళవిదట మంచివాడు అవర్దిష్టపాలై అడుక్కుతింటూంటే ఒక్కొక్కసారి నువ్వే ఆ మంచివాడవయితే నీకీ కృతజ్ఞతలో నమ్మకం పోతుంది. మా పూళ్ళో సింగారం, దీక్షితులూ యాభై ఏళ్ళనించి స్నేహితులు. సింగారం పెంపుడు కుక్క విశ్వాసం లేకుండా ఆ స్నేహితుల మధ్య అపోహలు కల్పించింది. మరి అన్నేళ్ళ స్నేహం ఏ గంగలో కలిసిందో కానీ ఇద్దరూ ఇప్పుడు పరమ శత్రువులు. పచ్చగడ్డి వేస్తే భగ్గుమంటుంది. వాడు వెధవంటాడు సింగారం. సింగారం వెధవన్నర అంటాడు దీక్షితులు.

చూడు పంతులూ ఇలాంటివి చూస్తే కృతజ్ఞతనే మాటలో అర్థం కనిపించదు. స్వార్థం కనిపిస్తుంది. దానికోసం వెతకడంకన్నా అంధ్రుల్లో ఐకమత్యం సాదించడం సులభమేమో అనిపిస్తుంది. నవ్వుకు, సింగారం కథ వింటే నువ్వల్లా నవ్వువ్. చెప్తాను విను, చిన్నదేలే. ఈ ఘట్టయ్యే లోగా పూర్తిచేస్తా.”

(సుబ్రహ్మణ్యేన ఉవాచ: ఇతి కథా ప్రారంభః)

“అనగనగా మీకు తెలీని ఊళ్ళో, ముత్యాలమ్మ గుడి వీడిలో దీక్షితులని ఒక సద్బ్రాహ్మణు డుండేవాడు. సంత బజారులో జవహర్లాల

బాపిబాబోలు పొరుగున సింగారం అనే వణిగ్వరు డుండేవాడు. పరమ నిస్థాగరిష్ఠులు, బహుశ్రుతులు, పరేంగితజ్ఞులు అని పేరందిన సద్వంశంలో జన్మించాడు దీక్షితులు. దిట్టమైన కోమటింట అవతరించాడు సింగారం. సింగారం బట్టల వర్తకం జేసేవాడు. దీక్షితులు తాత పువ్వులమ్మినవాడు, సింగారంతాత కట్టెలు అమ్మేవాడు. ఇప్పుడు దీక్షితులు కట్టెలమ్ముతున్నాడు. సింగారం పువ్వులు విరజిమ్ముగల స్తోమత సంపాదించాడు.

ఈ కథకి నాంది ఏమిటంటే ఈ బ్రాహ్మడికీ, ఆ కోమటికీ పొత్తు కుదరటం. ఇందులో ఒక విచిత్రం ఉంది. వాళ్ళ పొత్తు పోట్లాటతో ప్రారంభమయింది. నేనూ దీక్షితులూ గోచీలు పెట్టుకుని గోళీ లాడుకుంటున్నాం ఒకరోజు మధ్యాహ్నం. మాకు పడేళ్ళుంటాయేమో అప్పుడు. సింగారం నాక్కొద్దిగా తెలుసు. ఎక్కడ్నించో వచ్చి, నుంచుని పూ అట చూస్తున్నాడు. బొడ్డుకిందకి చెడ్డి కట్టుకుని, బొజ్జ బైట పడేసుకుని, బందబ్బాయిలా ఉండేవాడు సింగారం. అవేశ బెల్లపు జీడి తింటున్నాడు.

“దీక్షితులు అట ఆపి వాడివంక చూశాడు. జీడి చూడగానే నోరూరింది. మట్టి చేతులు పిర్రలకి తుడుచుకుంటూ, సింగారం దగ్గరకెళ్ళాడు. ఎగాదిగా చూశాడు. నిర్లక్ష్యంగా జీడి చీకుతున్నాడు సింగారం.

“ఈ చెడ్డి నీది గాదు” అన్నాడు దీక్షితులు.

“నాదే” అన్నాడు సింగారం శ్రద్ధగా జీడిని చూస్తూ.

“నీది కాదు మీ తమ్ముడిది.”

“కాదు నాదే. మాకు తమ్ముడు లేడు”

“అయితే నీ చిన్నప్పటిది.”

“పోన్లే. నా యిష్టం” అన్నాడు సింగారం. కొంచెం అవతలగా నిండున్న అంటోతుని చూస్తూ.

దీక్షితులి కింక ఏం చెప్పాలో తోచలేదు. సింగారం జేబులోంచి జీడితీసి నావేపు చూశాడు.

“జీడి కావాలా సుబ్బులూ”

“అక్కర్లేదు. కానీ నీ యిష్టం. ఇస్తే ఇయ్యి” అంటూనే జీడి అందుకున్నాను నేను. దీక్షితులికి మరీ నోరూరింది—

“జీళ్ళు బాగుంటాయి” అన్నాడు గుడ్లు మిటకరించి.

సరే అవుడు సింగారం యింకో జీడి తీసి “నీ క్కూడా జీడి కావాలా?” అన్నాడు.

“అవునని” తల వంకించాడు దీక్షితులు.

జీళ్ళు తింటూ గోళీకాయలాట సాగించాం. సింగారం నుంచుని ఆట చూస్తున్నాడు. దీక్షితులి గోళీకాయ ఒకసారి సింగారం కాలి దగ్గరకొచ్చి ఆగింది. చిరునవ్వుతో చిద్విలాసంగా ఆ గోళీని కార్తో తన్నాడు సింగారం.

ఆట మధ్యలో చెడినందుకు దీక్షితులికి వళ్ళు మండిపోయింది. పిడికిళ్ళు బిగించి సింగారంమీద కెళ్ళాడు. “ఎవడా నిన్ను తన్ను మన్నది-పెద్ద పానకంలో పుడకలాగ” అన్నాడు.

సింగారం వెకిలిగా యికిలించాడు నా వంక చూసి. “నేను జీడి పెట్టాగా ఆ మాత్రం గోళీ తంతే ఏం?” అన్నాడు.

“పోస్తేరా దీక్షితులూ వదిలెయ్. జీడి పెట్టాడుగా” అన్నా నేను. దీక్షితులు వదిలేశాడు. “జీడి పెట్టావుగానీ లేపోతేనా” అంటూ చూపుడు వేలుతో సింగారం బొజ్జమీద పొడిచాడు. ఆట ఆడేశాం.

ఇళ్ళకి వెళ్ళే సందర్భంలో దీక్షితులు గండ్రుపిల్లిలా మొహం

పెట్టి వీడ్కోలు చెప్పాడు. సింగారం రెండడుగులు వేసి కొండముచ్చులా మొహం పెట్టి - "హా!" అన్నాడు.

కానీ ఆ సాయంత్రం పది జీడి కడ్డీలు తెచ్చాడు సింగారం వాళ్ళ నాన్నకి తెలీకుండా. స్వయంగా దీక్షితుల్ని పలకరించి వియ్యపురాలిజీళ్ళూ, బెల్లప్పజీళ్ళూ కూడా ఇచ్చాడు: చీకటి పడేసరికి ఇద్దరూ చెట్టా పట్టాలేసు కుని తిరిగారు. చూశావూ పంతులూ - పదోవీట వాళ కి పొత్తుకుదిరింది. రోజురోజుకీ వాళ్ళ స్నేహం దృఢతరమైంది. కలసి ఆడుకున్నారు. కలసి చదువుకున్నారు. కష్టం సుఖం చెప్పుకున్నారు. దరిమిలాను వాళ్ళు పెద్ద వాళ్ళయ్యారు. ఈ విధంగా ఇద్దరూ కలిసి నాలుగు పుష్కరాలు చూశారు. ఊళ్ళోవాళ్ళకెంతో చిత్రంగా వుండేది వాళ్ళ స్నేహం. దీక్షితులు వీడ వాడయినా నోరువిప్పి సింగారాన్ని ఏనాడూ కానీ అడగలేదు. సింగారం కూడా - కావాలా అని అడగడు. తనే తెలుసుకుని డబ్బో దస్క మో సంధారాలో పంపేవాడు ఇంటికి.

"దీక్షితులికి పిత్తుద త్తమైన లోగిలొకటి మిగిలింది. అది వినా పొలం గిలం లేదు. ఆ యింటి వెనుకున్న దోసెటి పెరట్లోనూ దోస కాయలో పొట్లకాయలో కాపించి సంతకి పంపేవాడు. పోతే ఏదో అచ్చెన్నా బుచ్చెన్నా పోట్లాడుకుంటే వాళ్ళ మధ్య దూరి తగవు తీర్చి అయిదో పదో తెచ్చుకునేవాడు. అదీ ఇదీ లేకపోతే రామమందిరంలో దూర్పుని చొదరికీ నాయుడికీ సలహాలు చెప్పేవాడు. సాయంత్రం మట్టుకు సింగారం గుడివేపు రాగానే, ఇద్దరూ కలసి పొలాలవైపు పోయి లోకాభి రామాయాణం మాట్లాడుకునే వారు. సింగారాన్ని ఆకర్షించినది దీక్షితులి ఋషివర్తనా, సౌజన్యమూనూ. ఊళ్ళోవాళ్ళకూడా ఇందుకే అతన్ని గౌరవించేవారు. అతని మాట పాటించేవారు. ఈ విధంగా ఏళ్ళ తరబడి సాగింది వాళ్ళ స్నేహం. ఊళ్ళోవాళ్ళకెంతో చిత్రంగా వుండేది వీళ్ళ రోరణి...చూశావూ పంతులూ, ఇళ్ళూ, వేషభాషలూ, మనస్తత్వాలూ, అఖరికి

పెళ్ళాలూ కూడా రోజురోజుకీ మార్చేస్తున్న ఈ సాడు రోజుల్లో వీళ్ళు కేవలం ఇంత సక్రమంగా బొత్తిగా ఇంత కత్తిలేని ప్రేమతో స్నేహితుల్ని మార్చుకోకుండా బతుకుతున్నారంటే చిత్రంగాదూ! ఎంతో స్నేహమయినా, మరీ బొత్తిగా అన్నాళ్ళా! వల్లెత్తు బొల్లుమాట కూడా వాళ్ళనోటంట దొరలేదంటే నమ్ము బంగారయ్యా”

“మంచోళ్ళనోట మంచిమాటరాక యింకేటొస్తదండి బాబయ్యా” అన్నాడు బంగారయ్య చతికీలబడుతూ.

“ఎందుకు రావయ్యా? మనిషిలో వుండే చిత్రమే అది. మంచి చెడూ కలిస్తేనే మనిషి — ఏడు రంగులు కలిస్తే తెలుపయినట్లు. “అనగనగా ఓ రాజు రాణి ఉండేవారూ—వాళ్ళకి కొడుకూ కూతురూ వుట్టారూ—రాజ్యం సభిక్షంగా వుండేది—రోజులు హాయిగా వెళ్ళేవేకానీ యిలా వుండగా ఒక నాడేమయిందంటే—”అవటాని ఎన్ని వేల కథలు చెప్పుకుంటామయ్యా అదంతే! భగవిద్విలాసమే అంత. ఏదో ఓనా డేదో పోటీ జరుగుతుంది. చిన్న అపశ్రుతి పలుకుతుంది ఆ జీవితమనే వీణమీద. ఒక్కోసారి ఆ అపశ్రుతి దిద్దటం జరిగి పాట సాఫీగా సాగిపోతుంది. కానీ— ఏదీ చూశావు—కానీ ఒక్కోసారి ఆ అపశ్రుతి దిద్దటంలో తీగ తుప్పక్కున తెగి వూరుకుంటుంది. అప్పుడా వీణ వాయించే ఆసామీకి చిరాకేసి వీణమీద కోపంవచ్చి దాన్ని తోసేస్తే వీణ భగ్నవీణవుతుంది. అయినా ఇదంతా మన కెందుకులే—ఏదో కవులూ గ్రూపుస్తాల్లో రాసుకేడిచేడి—కథ కానిద్దాం.... ఒరేయ్ పాలేరబ్బాయి — నీపేరేమీటోగానీ అలా ఎంత సేపు నింబుంటావ్—కూచో కూచో—అ! సరేనయ్యా—ఆ విధంగా రోజులు సాఫీగా జరిగి పోతున్నాయి. ఒకరోజు పొద్దున్నే దీక్షితులు వంటింట్లో కూచుని, కూర తరగడం రూపేణా పెళ్ళానికి వంట సాయం చేస్తున్నాడు. బయటనించి కేక వినవడింది. దీక్షితులి భార్యవెళ్ళి తలుపు తీసింది. ఆ వచ్చిన మనిషి సరాసరి వంటింట్లో జొరబడి పోయాడు.

“ఏమండోయ్. దీచ్చితులుగోరూ—చింగారంగోరు తమర్ని వున్న పడంగా ఎగేసుకు రమ్మన్నారు” అన్నాడు.

“ఏమిటా కథా?” అన్నాడు దీక్షితులు అశ్చర్యంగా. సింగారం ఎన్నడూ ఈ విధంగా యింటికి కవురంపలేదు. దీక్షితులు భార్యకి తమ స్నేహం రుచించదని ఆతనికి బాగా తెలుసు. అసలే ఆవిడ గయ్యూళి. కాకి నలువంటే కాదు తెలువనే రకం.

ఈ కబురు పినగానే ఆవిడ గయ్యమంది “అయ్యో హయ్యో నీ కేం పోయేకాలం వచ్చిందిరా అంటవెధవా — భూద్రాడివలా వంటింటి మీదికొచ్చి పడిబొత్తే ఎలాగా! నా మడి మంటి గడ్డలెనట్టే వుంది. నవ్వుతా వేమిటా నీ నవ్వు సట్టేట కలవా. ముందవతలకి నడువు రాలుగాయి వెధవా అని, అన్నా! మరీ బరితెగించి పోయారమ్మా!”

కబురు తెచ్చిన తొందర్లో సరాసరి వంటింట్లోకొచ్చేసిన ఆసిరయ్య నవ్వుకుంటూనే వీది గుమ్మంలో కెళ్ళాడు. వాడికిదోరణి బాగా అలవాపే.

కంద దుంపల చెక్కుతీసి చెయ్యి కడుక్కొస్తున్న దీక్షితులిగారి మీదికి తిరిగిందావిడ విసురు. “ఇంకేం—దయచెయ్యండి దర్బారుకి. జోడు గుర్రాల బండి బయట కాస్కుంది గావును. వెళ్ళండి వంటా వాళ్ళూ అదికి కూర తరగకుండా నేనే చేసుకేడుస్తాను. రివ్వంత జాలిలేదు కదా మనిషికి.” అంటూనే దీక్షితులి కంటి ముందరే ఆవిడ పెద్దపెద్ద అంగలేస్తూ వాటిల్లోకి బయల్దేరింది.

దీక్షితులు గోచి సవిరించుకుంటూ ఆవిడ వెనకాలే వచ్చాడు. “అవునే! ఒసే! నువ్వుండవే. నేను కనుక్కుంటాగా ఏవిటో, ఏవిట్రా ఆసిరయ్యా? ఏవిట్రా సంగతి? సరిగ్గా చెప్పి ఏడు” అన్నాడు.

“ఏంటేంటి వాబుగోరూ! బోలెడుండది. నిన్న రేత్రి చింగారం గోరు మామూలుగానే బువ్వ తిని తొంగున్నారంట. మూడు జాము

లవుడు కామోసు — వీడుకొండల యెంకపేస్వరులోరు ఆ పశాన్సు,  
 కల్లో కాపడి ముంద రయ్యగోర్ని యిడ్చి లెంపకాయ కొట్టారటండి.  
 ఆకాడ్చించి “ఎదవా నీకు బుద్ధుందా? నా కొండకొత్తానని మొక్కుకున్నావు  
 గందా. ఎగదొబ్బుదామని ఎత్తేశావుగానీ సంపేత్తా కబడ్డార్. ఇవుడు  
 నెగించి నాకూడా రారా” అంటూ జబ్బగట్టిగా ఒట్టుకుని నిల్చినారంటండి.  
 అయ్యగోరు పెద్ద పెద్ద కేకలేసి ఎంటనే తెలివి తెచ్చుకుని, మమ్మ  
 ల్నందర్ని లేపి కల సెప్పి, ఎంటనే కాళ్ళూ మొగం కడుక్కుని రేపే  
 కొండకొత్తానని సామికి దణ్ణవేట్టారండి. పొద్దు పొడిచేవరకూ మా కోరికీ  
 కంటిమీది కునుకు నేదండి. ఆ ఎంకన్నమాత్తెం గురించి ఊసులాడు  
 కుంటూ కూకున్నామండి, అదీ సంగతి—అయ్యగోరు ఇయ్యాల్నే ఉప్పుడు  
 కొండకి బయల్దేరినారండి. అంతా ఆరిజంటు.” అంటూ ఒగిర్చి, “అమ్మా  
 కూసిని మంచీలొయ్యండి. చల్లని తల్లి.” అన్నాడు అసీరయ్య.

“దీక్షితులు భార్య పూర్తిగా చల్లబడి పోయింది. “పరగడుపున  
 మంచినీళ్ళేవిట్రా వెర్రె వెధవ!” అంటూ లోపలికెళ్ళి అన్నంవార్చిన  
 వేడి గంజిలో కొంచెం ఉప్పు, మజ్జిగా వేసి తెచ్చింది. ఈ లోగా దీక్షితులు  
 నీర్కావిపంచె కట్టి, విఘాది తీర్చిదిద్ది, అంగవస్త్రం కప్పుకుని,  
 పంచాంగం చంక పెట్టుకుని కిణ్ణు చెప్పులు తొడిగి బయలుదేరాడు సింగారం  
 ఇంటికి.

ఎకాయెకిని సింగారం ఇంటికి చేరేసరికి, గుమ్మంలో రెండెడ్ల  
 బండి పూన్చి సిద్ధంగా ఉంది. సామాన్లు సర్దేశారు బండిలో. సింగారం,  
 అతని పెళ్ళాం, ఆవిడ ముసలితల్లి ముగ్గురూ పసుపు బట్టలు కట్టుకున్నారు.  
 సింగారం పట్టెవర్ధనాలు తీర్చి దిద్దారు. దుకాణం నొకరు గుమ్మంలో  
 నించున్నాడు చేతులు కట్టుకుని. ఇరుగూ పొరుగులు సింగారం భార్యచేతికి  
 వాళ్ళ వాళ్ళ మొక్కుబడులూ అదీ తెచ్చిస్తున్నారు. కొందరు తిరుపతి  
 పటాలూ పటిక బెల్లం తెమ్మని డబ్బు లిస్తున్నారు.

“దీక్షితులిని చూడగానే సింగారం పరమానందభరితుడు అయి పోయాడు. “రావయ్యా! రా! నీ కోసమే ఆగాను. ముహూర్తం మించి పోతోంది. రైలుకి వేళయిపోతోంది. మరేం లేదు, నీతో ఒక్క ముక్క ఒక్క-విన్నపం-ఒక్క ప్రార్థన చెప్పకోవాలి. రెండు ముక్కల్లో చెప్పేస్తా. నా గదిలోకి రా...ఒరేయ్! అసిరీ సామాన్లన్నీ బండిలో పెట్టరా. పెరటి తలుపులూ అపీ కూడా చూసిరా,” అని హెచ్చరిస్తూ దీక్షితులు చెయ్యి పట్టుకుని లోపలికి పిలుచుకు వెళ్ళాడు.

లోపల దీక్షితులిని కుర్చీలో కూచోపెట్టి మొదటి రాత్రి తనకి వచ్చిన కల వైనం తెలియచెప్పి, ప్రయాణం సంగతి వివరించాడు.

“సరే ఇంక అసలు సంగతి చెప్పవయ్యా” అన్నాడు దీక్షితులు.

సింగారం తటాలున దీక్షితులు రెండు చేతుల్నీ పట్టుకున్నాడు. “దీక్షితులూ! ఇవి చేతులు కావు కాళ్ళు అనుకో. మన ఏదై ఏళ్ళ స్నేహం గుర్తుకు తెచ్చుకో. నేను నీకు చేసిన ఉపకారాలు అన్నిటికీ బదులుగా ఇవాళ నువ్వు నాకు ఒక్క సాయం చెయాలని నా ప్రార్థన. ఆ సహాయం చేస్తావనే నమ్మకంతోనే నేను నీకు ఈ జేబు గడియారం బహుమానం చేస్తున్నా. నీకు ఎప్పటినుంచో దానిమీద మనసుందని నాకు తెలుసు. ఇదేకాదు. నేను తిరిగి వచ్చేవరకూ-మా యింటి పాడి అవు మా లక్ష్మిని తోలుకెళ్ళి పాడి కమ్మగా భోంచెయ్యి, మేత పాలేరుతెచ్చి పెడతాడు మన స్నేహం అంతా...” అంటూ మళ్ళా మొదలుపెట్టాడు.

దీక్షితులు ఉబ్బి తబ్బిబ్బులయిపోయాడు.. సింగారం ప్రేమకి. అతనికి కూడా ప్రేమ పెల్లుబికింది. “సింగారం! చెప్పరాదుటోయ్! నీ కన్న నాక్కావలసినవాళ్ళు ఎవరున్నారుచెప్పు? నీ మాట నేను త్రోసి రాజంటానా...నా ప్రాణం ఆర్పించినా నీ ఋణం తీర్చుకోగలనోయ్!... చెప్పు సంగతి” అన్నాడు.

సింగారం కంట నీరెట్టుకున్నాడు. “నాకు తెలుసు దీక్షితులూ మన స్నేహం వృధాకాదని. నాకు తెలుసు. కాని ఈ పని కష్టమేనది. ఇది సువ్వే చెయ్యగలవు. సువ్వే చెయ్యాలి. వాగ్దానం చెయ్యి” అన్నాడు.

దీక్షితులికి ఓర్పు తగ్గిపోయింది. అరాటం ఎక్కువైంది. గాయత్రి సాక్షిగా చేస్తాను అని ప్రమాణం చేశాడు. అయినా సింగారం ఉపోద్ఘాతం పునః పునః వర్ణించాడు. “చంపక చెప్పవయ్యా. నే చేస్తానన్నాగా” అన్నాడు దీక్షితులు.

సింగారం రెండు క్షణాలు అగి, నిశ్చలంగా క్షితులి కళ్ళలోకి పరీక్షగా చూసి చెప్పేశాడు. “ఏంలేదు. నేను తిరవతినించి తిరిగి వచ్చే వరకూ నా ప్రాణతుల్యమూ, నా బిడ్డవంటిదీ అయిన “తైగర్”ని నీ కళ్ళలో వత్తులు పెట్టుకు కాసాదాలి. ఈ ఖూ ప్రపంచంలో నా పరోక్షాన దాన్ని పాలించి రక్షించేవాళ్ళు ఇంకెవ్వరాలేరు. తైగర్ ఎంతో పెంకిది. కాస్త అజాగ్రత్తగా ఉంటే అది ఓ ఆఘాత్యత్వపునులు చేసి ప్రాణంమీదికి తెచ్చు కుంటుంది. నీకు తెలీందేముంది” అన్నాడు.

దీక్షితులికి మతిపోయింది. తల గిట్టిన తిరిగింది.

కథ వింటున్న జనం పెళ్ళున నవ్వారు. “వీడిల్లు బంగారంగానూ. ఇదిటయ్యా వీడు అడిగింది?— ఇంత గొడవా చేస్తే?” అన్నాడు పంతులు గారు.

“అదిగో సరిగ్గా ఆ ముక్కే దీక్షితులు అనుకున్నాడు—సింగారం కోరిక వినగానే అతనికి ప్రాణం ఉసూరు మనిపించింది. అవమానించ బడ్డట్లయింది. సింగారం కోరబోయేది అదెంత పెద్ద కోరికో అని అంచ నాలు వేసుకున్నాడు. శిబి దధిచి బలి కర్ణుడూ మొదలయినవాళ్ళకు మల్లె తనుకూడా మహాత్యాగం చేసే అవకాశం లభిస్తుందని ఉవ్విళ్ళూరి

పోయాడు. చివరికి “కుక్కని పెంచు వెధవాయా!” అని అతను అడిగే  
నరికి దీక్షితుల ముఖం పాలిపోయింది. నోట మాట రాలేదు. కళ్ళు తేలేశాడు.

దీక్షితులు జావగారి పోయిన విధం చూసి, సింగారం శత విధాల  
కంగారుపడి, గబగబా దీక్షితుల్ని అపార్థం చేసుకోడానికి ఉపక్ర  
మించాడు—“హా! మిత్రమా, ఈ ముద్దు చెల్లింపవా” అంటూ.

దీక్షితులు బుద్ధిమంతుడు. పరేంగితజ్ఞుడు. అందువల్ల తక్షణం చిరు  
నవ్వుతో సింగారాన్నూరడించాడు. “నీ ఇల్లు బంగారంగానూ ఇదిటయ్యా  
నువ్వడిగింది! ఏం పెద్ద కోరికో అనుకున్నాను. చేస్తానుగానీ నా మాట  
కొంచెం విను. ఈ కుక్కని ప్రేమించేవాళ్ళు యీ లోకంలో నువ్వుతప్ప,  
నేను మినహా, ఇంకెవ్వరూ లేరు. దీన్నిచూస్తే మండిపడే వాళ్ళలో  
మొదటిది నా పెళ్ళాం. బద్ధవైరం వాళ్ళిద్దరికీ. ఇప్పుడు నేను ఈ “తైగర్”ని  
వెంటేసుకెడతే నాకు మా యింట్లో తీర్థంచుక్క పుట్టదు. కానీ సింగారం—  
నీ కోరిక నేను తప్పకుండా చెల్లిస్తాను. ఒకేమాట, ఒకే పత్ని - ఒకే  
దాణం అన్నారు. అదీగాక శత్రుని మిత్రుడు నీకు శత్రువై నట్లే మిత్రుని  
మిత్రుడు నీకు మిత్రుడే అని కూడా అన్నారు. సింగారం, ధైర్యంగా  
వుండు. తైగర్ ని నేను కాపాడ్తాను. నువ్వుమాత్రం తొరగా రా. అంత  
వరకూ నేను నిద్రహారాల్లేకుండా దీన్ని కనిపెట్టుకుంటా. నువ్వు నిశ్చింతగా  
పోయిరా,” అంటూ దీర్ఘోపన్యాసం చేశాడు. కృతజ్ఞతా, జేబు గడియారం,  
తైగర్, దాంతోపాటు తన హృదయం అప్పగించాడు సింగారం దీక్షి  
తురికి. ఇద్దరూ గుమ్మంలో కొచ్చారు. దీక్షితులి కింక ఆక్కడుంటానికి  
మనసొప్పలేదు. తైగర్ నెలా కాపాడాలో మళ్ళా మళ్ళా చెపుతూ సందు  
మొగ దాకా వెళ్ళాడు సింగారం.

“నరే నే ఉంటా సింగారం - క్షేమానపోయి, లాభాన రా. ఏడు  
కొండలవాడికి నా దండా లండచెయ్యి” అన్నాడు దీక్షితులు. దమయంతిని

వీడిపోయే నలుడిలాగా, చంటిపిల్లని పొరుగింటావిడకి అప్పగించి సినిమా కెడుతున్న తొలిచూలు బాలింతరాల్లాగా తిరిగి తిరిగి టైగర్ వంక చూస్తూ సింగారం బరువెక్కిన గుండెల్లో తన యింటిముందున్న బండివేపెళ్ళాడు - చెమ్మగిల్లిన కళ్ళని తుడుచుకుంటూ.

దీక్షితులు టైగర్ ని తీసుకుని ఇంటివేపు బయల్దేరాడు. ఇక దీక్షితులి జీవితంలో దుర్దశ ప్రారంభించిందయ్యా. ఇంటికి నడుస్తున్నాడు కానీ, మనస్సు పరిపరివిధాల పోయింది టైగర్ కూడా శాయశక్తులా ఆతన్ని పరిపరి విధాలుగా లాగుతోంది. అడ్డమైన ప్రతి ఊరకుక్కనీ పలకరించడం, ఆ తరవాత కంయ్ బొంయ్ మని తాండవమాడిపోడం, దీక్షితులు దాన్ని అదుపు చెయ్యలేక తిప్పలు పడడం - ఈ భగోతంచూసి జనం విరగబడి నవ్వడం. ఇంకోటి చూశావూ - ఆ ఊరకుక్కలున్నాయే అవి లోకువ కట్టేశాయి. "టైగర్"ని దీక్షితులు ఎలాగా వదలడూ అన్న దీమాతో అవి మరీ పేత్రేగిపోయి బంధుమిత్ర బలగంతో సహా మొరుగుతూ పది గజాల దూరంలో వెంబడించాయి. ఒక చిన్నసైజు రాజుగారూ పరివారమూ ఊరేగినంత వైభవంగా జరిగింది ఆ దృశ్యం. నాలుగు వీధులూ తిరిగేసరికి కుక్కలూ, జనం కూడా విసుగెత్తి ఎవరి పనులమీద వాళ్ళు వెళ్ళిపోయారు. మొత్తానికి దీక్షితులు కొంపకి చేరేసరికి గుడ్లు గూట్లో కొచ్చాయంటే నమ్ము.

"హరిశ్చంద్రు డంతటివాడికి కష్టాలొచ్చాయి. వసుదేవుడు స్వయంగా గాడిదకాళ్ళు పట్టుకొన్నాడు. దీక్షితులు, సింగారంపట్ల ప్రేమకొద్దీ, మిత్రధర్మం పృష్ట్యా, ఓ సాడుకుక్కని పట్టుకుని ఊరేగాడు" అని తన్ను తానే ఓదార్చుకుంటూ ఇల్లు చేరాడు దీక్షితులు.

ఆసరికే దీక్షితులు భార్యకి, ఊళ్ళో ప్రజ అంచీలమీద కబురందించేవారు - దీక్షితులుగారు ఊరకుక్కలవెంట ఊరేగుతున్నారని.

తెనాలి రామకృష్ణుడు పాలూ పెరుగూ కలిపి జమిలిగా తాగిపారేసిన సందర్భంలో కోపంవచ్చి కాళిక పెట్టిన పోజులో, రాద్రూపిణియై గుమ్మంలో నుంచుంది దీక్షితులు భార్య.

రాగానే పతిదేవుడికి స్వాగతం చెప్పింది.

“అయ్యో! హయ్యో! నా బ్రహ్మణీకం బొగ్గులవా! ఈ పాడు కుక్క మీ కెక్కడ దాపరించిందండీ. ఇదేం బుద్ధొచ్చిపడిందండీ మీకూ. హావ్య ఎవరన్నా చూస్తే చెప్పతీసి మరీ కొట్టి మరీ వెలివేస్తారండీ. ఆ వెధవ చెప్పా - మీరు దాన్ని తేనూనా!”

దీక్షితులు అనుకున్నంతా అయింది. కానీ రోటిలో తలదూర్చి రోకటి పోటుకి వెరవనేల? ఆవటా అని ధైర్యం చిక్కబట్టుకుని కొద్దిగా నకిలించి ఏదో చెప్తూ మెట్లెక్కబోయాడు.

సరిగ్గా సమయం చూసి ఆ యొక్క టైగర్ విజృంభించింది ఆవిడ మీదికి బొంట్ మంటూ.

దీక్షితులు గొలుసు బిగించిపట్టి కిందికి దిగిపోయాడు.

ఆవిడ ఈమాటు భర్తమీదా టైగర్ మీదా ద్విగుణీకృతమైన కోపంతో దుమ్మెత్తిపోసింది. “ఆ వల్లకాట్లో కుక్కని వాడి ఎదాన కొట్టి రండీ. నేను మాలకూడు తినలేను. కాదు కావాలి అంటే అదీ మీరూ ఈ ఇంట్లో కావూరం చెయ్యండి. నేను మా అన్నయ్యగారింటికి వెళ్ళిపోతాను.” అంటూనే ఏడుస్తూ భళ్ళున తలుపుమూసి లోపలికి పోయింది. ఇంతసేపూ మొరుగుతున్న టైగరు ఆపి, మెట్లమీద పడుకుని విశ్రాంతి తీసుకోడానికి ఉపక్రమించింది.

దీక్షితులికి కంట నీరు తిరిగింది. ఉసూరుమంటూ దాని పక్కనే కూర్చున్నాడు. పది గంటలైంది. ఆకలివేసింది. ఇంట్లోకెళ్ళే దోవ కన బడటంలేదు.

“చీ— ఈ వెధవకుక్క ....” అనుకుంటూనే నాలిక కరచుకున్నాడు. తుళ్ళివడ్డాడు. టైగర్ ఏదీ! తను పరాగ్గా వుంటే తప్పించుకు పోయింది. లేచి అటూ ఇటూ చూశాడు. పెరటివేపు వెళ్ళాడు.

హరహర అంటూ నెత్తి కొట్టుకున్నాడు. తను పెంచిన కూర మొక్కల్ని, పూలమొక్కల్ని కొత్తేమీరనీ నాశనం చెయ్యడం పూరి చేసింది టైగర్.

ఆలోచన మెరిసి కిటికీలోంచి లోపలికి చూశాడు. తన భార్య వీధి తలుపు చిల్లులోంచి బయటికి చూస్తోంది తనకోసం కాబోలు!

ఇప్పుడు వెనక్కొచ్చి పెరట్లో జరిగిన ఘోరం చూస్తే తనకి పుట్ట గతులుండవు. పై ప్రాణాలు పైన పోయాయి. గబుక్కున టైగర్ గొలుసు పట్టుకుని బరిబర ఈడ్చుకుంటూ రోడ్డునపడి నడక సాగించాడు.

సంత రోడ్డుదాటి కాలవగట్టు చేరేసరికి పొరుగుూరునించి వచ్చే నావ రేవు చేరింది. పక్క ఊరిలో ఉంటున్న దీక్షితులి దూరపు చుట్టం గున్నయ్య నావ దిగాడు సంచీ, ఓ కూరల బుట్టా పట్టుకుని—

“ఓహో బావగారు! ఏవిషి ఏవిషి. ఆడబోయిన తీర్థం ఎదు రయింది. వెచకబోయిన తీగ కాలికి తగిలింది. షికారుగా వచ్చారు కామోసు. అయినా యిదేమిషండీ. కుక్కని వెంటబెట్టుకొని తిరుగు తున్నారు? ఆక్కగారు కులాసేనా?” అంటూ లక్ష చదివాడు.

దీక్షితులు జవాబివ్వలేదు. బిక్క మొహంలో చలనంలేదు.

గున్నయ్య విస్తుబోయాడు.

“ఏవిషండీ బావగారు! మాట్లాడరు. అంతా క్షేమమేనా?” అన్నాడు కంగారుగా.

“అ! క్షేమమే” అన్నాడు దీక్షితులు నీరసంగా.

“మరయితే నే ఒచ్చిన పని చెబుతా వినండి. ఇహ చల్లకొచ్చి ముంత దాచనేల! మరేవీలేదు— మా పొరుగింటి శాస్త్రుర్లుతో తగాయిదా ముదిరింది పెరటిగోడ విషయమై. దావా పడేశాను. రేపు కోర్టులో హాజరు కమ్మన్నారు. తవరి అనుమతి లేకుండా సాక్షిగా వేశాను. మరోలా అనుకోకుండా ... అయినా ఇంటికి దయచేయండి, వివరాలు చెబుతాను. మాంచి నపనవలాడే వంకాయలూ అవికూడా తెచ్చాను.”

దీక్షితులు కొంచెం కంగారుపడ్డాడు. “కాదులే గున్నయ్యా ఇంటికి వద్దు. ఆవిడ విశ్వరూపం ఎత్తి వుంది. ఈ పళాన వచ్చేస్తా తిరుగు నావకి పోదాం” అన్నాడు.

గున్నయ్య బ్రహ్మానందపడిపోయాడు. “బావగారి కేవిడయ వివిడయా! అల్లాగే కానీండి. నేను అనుకున్నాన్నండీ ! తమరు నా మాట కాదనరని ..ఆ... తిరుగునావ మధ్యాహ్నం రొండు ఘంటలకి బయలుదేరుతుంది.... అంతవరకూ” అంటూ నసిగాడు.

“ఏం లేదు. అలా సంతవేపు పోయి నాలుగు ఫలాలు తిని మళ్ళా వచ్చి ఇక్కడే పడుందాం—అన్నట్టు గున్నయ్యా ఈ కుక్క ఉంది చూశావా—దీన్ని ఓ మిత్రుడప్పగించి తిరువతెళ్ళాడు. అతను వచ్చేవరకూ దీన్ని కంట్లో గుడ్డలా కాపాడాల్సిన బాధ్యత నామీద ఉంది. మరి — నేను నీతోవస్తే దీన్ని వెంటబెట్టుకెళ్ళాలి మనం”

“ఎంత మాటెంత మాట ! అవశ్యం అలాగే చేద్దాం. మరోటి బావగారూ తమరి శ్రమ ఊరికే ఉంచుకోను — ఇదుగో - ఇది చిల్లర ఖద్దులకి ఉంచండి-అందాకా...” అన్నాడు గున్నయ్య రొంటినుంచి రెండు పదులు తీసిస్తూ.

రెండుగంటలకి నావవాడి కాళ్ళావేళ్ళా ప్రాధేయపడి కుక్కా, దీక్షి

తులూ, గున్నయ్యా నావ ఎక్కారు. కబుర్లమీద దీక్షితులు “అసలు ఎందు కయ్యా మీకూ మీకూ పోట్లాట?” అన్నాడు.

“ఆ బాబుంది. అది లేకపోతే మా గొప్పేముంది” అన్నాడు గున్నయ్య నవ్వుతూ.

సరే సాయంకాలానికి గున్నయ్య ఊరు చేరారు. కుక్కకి జాగ్రత్తగా నీళ్ళుపోసి పాలు అన్నంపెట్టి బుజ్జగించి బబ్బో బెట్టాడు దీక్షితులు.

ఆ రాత్రి టైగర్ పెట్టిన పోరుకి దీక్షితులు పడిన యాతన ఇద్దరికే తెలుసు. ఒకడు దీక్షితులు-రెండోవాడు పరమాత్ముడూనూ.

ఆ ఊళ్ళో కుక్కలన్నీ ఆరాత్రి దీక్షితులు మంచం దగ్గర జాగారం చేశాయి టైగర్ ఆగమనంపట్ల నిరసన ప్రకటిస్తూ. చామాలమ్మ జాతర కూడా అంత సందడిగా ఉండి ఉండదు. ఏ కుక్క ఏక్షణాన మీదపడి కరుస్తుందో అని దీక్షితులు ప్రాణాలుగ్గపట్టు క్కూమన్నాడు.

చాలీచాలని జీతంతో యాతనపడే గుమాస్తాపాలిట ఒకటో తారీఖు వచ్చినంత ఆలస్యంగా తెల్లవారింది దీక్షితులకి. స్నానం సంధ్యా కానిచ్చు కుందికి కాలవకి వెళ్ళాడు. దీక్షితులు టైగర్ ని వీధి అరుగుమీద స్థంభానికి కట్టి మరీ వెళ్ళాడు. కానీ తిరిగి వచ్చేసరికి టైగర్ అక్కడలేదు. ఉట్టి గొలుసుంది. గుండె గుభేలుమంది.

ఒక్కమాటుగా లోపలకి పరిగెత్తాడు. “టైగర్ ! గున్నయ్యేదీ ! గున్నయ్యా టైగర్ ఏడి?” అంటూ.

సరాసరి పెరట్లోకెళ్ళేసరికి టైగర్ గదమాయింది మొరుగుతోంది పక్కింటి పెరట్లో.

తగాయిదా ఉన్న గోడకానుకుని వినోదం చూస్తున్నాడు గున్నయ్య.

“రండి బావగారు! రండి! త్వరగా” అన్నాడు. దీక్షితులు గోడదగ్గరకు వెళ్ళి ఆ వెంపు చూశాడు.

చూడచక్కటి దృశ్యం గోచరమైంది పక్క పెరట్లో.

పొరుగింటి శాస్త్రులుగారికి, టైగర్ కి అత్యున్నత స్థాయిలో తీవ్రత మ సంఘర్షణ జరుగుతోంది.

సంధ్యావందనం ముగింబుకుని, నీళ్ళు తులసికోటలో పోసి లోపలికి వెళ్ళబోతున్నారు శాస్త్రులుగారు. టైగర్ చివరివిషయంలో శాస్త్రులుగారితో ఏకీభవించలేకపోయింది. - ఆయన దారి కడ్డుగా కూర్చుంది.

గావంబా కట్టుకుని, చేతిలో పంచపాత్ర పట్టుకుని ధుమధుమలాడి పోతున్నారు ఆయన. టైగర్ జోరుగా మొరుగుతోంది.

గోడవతల, తన శత్రువు గున్నయ్యా; టైగర్ యజమాని దీక్షితులూ నించుని తనని చూడడం గమనించిన శాస్త్రులు గంగవెర్రులెత్తి పోయాడు. టైగర్ ని దుమ్మెత్తిపోశాడు.

“చీ - చీ! వెధవకుక్కా - అడ్డులే.... దొక్క వాలికలు చేసేస్తా నేనే మనుకుంటున్నావో ఏవిటో - భడవా... ఎవడో వెధవ ఉసికొల్పితే, వాడి ఉచ్చిష్టం కతికి, నామీద పడతావా... వాడికి బుద్ధిలేకపోతే నీకన్నా ఉండొద్దా... లేవ్వేం... ఇదుగో, చెబుతున్నాను కోవం వస్తే నేను మనిషిని గాను, ముప్పతిప్పలూ పెట్టి మూడు చెరువుల నీళ్ళు తాగించేస్తా కబడ్డార్. - మరి చూస్తోక్కో నా తడాఖా” అంటూ.

టైగర్ ఒక్క క్షణం, వేదాంతిలా ముఖంపెట్టి తలపక్కకి వంచి శాస్త్రుల్ని చూసింది. మొరగడం ఆపి వెంటనే విజృంభించింది మళ్ళీ. మొరుగుతూ ఒక్కడుగు ముందుకు వేసేసరికి శాస్త్రీ కంగారు పడిపోయాడు. “అయ్! అయ్! వెధవా అట్టె ఆగు - అడుగు ముందరికి వేళావా చంపేస్తా... ఈ చెంబుతో కొడతా-” అన్నాడు.

“పిన్నిగారూ ఒళ్లు నిప్పురవ్వెడతారూ?” అంటూ వచ్చిన పక్కంటే పూర్వసువాసిని రాజమ్మ కొయ్యబారిపోయింది-శాస్త్రి మాటలు వినగానే.

ఆవిడ మొహం చెక్కు తీసిన కందగడ్డలా అయిపోయింది. “ఓరా హౌరా ఎంత మాటన్నావు!” అంటూ విజృంభించింది.

గంభీరమైన ఆ గొంతు వినగానే టైగర్ బెదిరిపోయి శాస్త్రి వైపు రెండడుగులేసింది.

టైగర్ కరవడాని కొస్తోందన్న దురభిప్రాయంతో శాస్త్రి “హూ” అని గర్జించాడు.

“నీకేం పోగాలం వచ్చిందయ్యా, చెటంత మొగాడివి. నా మీద అలా విరుచుకు పోతావ్-చీ” అంటూ తిరిగి పోయిందావిడ.

ఈలోగానే శాస్త్రి “హూ!” అని ఇంకోమాట గర్జించాడు. టైగర్ శాస్త్రిని పూర్తిగా అపార్థం చేసుకుంది. పైగా వెనకనించి రాజమ్మ గారు “చీ” అంది. పౌరుషంతో ముందుకు లంఘించింది టైగర్.

శాస్త్రి పంచపాత్ర పారవేశాడు. బారుమంటూ పిట్టగోడ ఎక్కి ఊడిన గోచీ లెక్కచేయకుండా అవతల రోడ్డుమీదకిదూకి పరుగు లంకించు కున్నాడు.

మురిడేలు, కమ్మలూ తగిలించుకుని, నల్లకోటు వేసుకుని, వెండి పొన్ను కర్ర పట్టుకుని, చెమికిచెడావులు తొడిగి, విలాసంగా కులుకుతూ, హాయిలతో, చిరునవ్వుతో మీసాలు మెలేసుకుంటూ, నీళ్ళు పట్టికెడు తున్న సాతాని పిల్లవంక తళుకులు విసురుతూ తీవిగా నడుస్తూ వస్తున్న నాయుడ్ని సరాసరి ఢీకొన్నాడు శాస్త్రి-ఇద్దరూ రోడ్డుమీద పడ్డారు.

నాయుడు తటాలున లేచిపోయాడు. శాస్త్రిని తిట్టడానిక్కూడా టైములేదు. దుమ్ము దులుపుకుని. సాతాని పిల్లని మాలీసు చెయ్యడానికి

అరిగి తీవితో నడక సాగించాడు. అయిదా రడుగులు వేసేలోగా, అప్పడే గోడ చాటిన టైగర్ నాయుడి నల్లకోటు చూసి ముచ్చటపడి, అతని మీదకి లంఘించింది. నాయుడు బెంబేలెత్తి పోయాడు. దెబ్బతో, పొన్నుకర్రా తీవి వగయిరా వదిలేసి కాలికి బుద్ధిచెప్పి సరాసరి చౌదరిగారి పెద్దరుగెక్కి పోయాడు. ఆ కంగారులో అతడు అరుగుమీద ఉంబుకున్న అరటిపండు తొక్కని చూసుకోక పోవడంవల్ల దానిమీద కాలువేసినవాడై, ఆ సమయానికి తరుముతూ అరుగు కిందికి వచ్చి వున్న టైగర్ మీదే పడాడు. టైగర్ కంయ్యోమంటూ నాయుడిమీద మోజు తగ్గిపోయి అప్పటికి లేచి పరిగెత్తుతున్న శాస్త్రిని వెంబడించింది. తృటిలో శాస్త్రిమీద పడి పక్కమీద తేలిగ్గా కాపేసింది.

శాస్త్రి లబోదిబోమన్నాడు రక్తం చూసుకొని.

ఈలోగా దీక్షితులు పరిగెత్తుకువచ్చి, టైగర్ని పట్టుకుని దాని మెడకి గొలుసుకట్టి గబగబా కొంప జేరాడు. గున్నయ్యకి కాటు విషయం తెలీగానే గుండె గుభేలుమంది.

“ఏమయ్యా! దీక్షితులూ - కుక్కని మనమే ఉసికొలిపామని శాస్త్రి మనమీద క్రిమినల్ దావా పడెయ్యడు కదా!” అన్నాడు.

“ఏం ఖర్కమో ఏమిబోనయ్యా, నా ప్రాణాని కొచ్చిందంతా, నాట పిచ్చెత్తుతోంది” అన్నాడు దీక్షితులు.

టైగర్ ప్రక్కగదిలో మొరిగింది. ఇద్దరూ ఒక్కమాటు పరిగెత్తారు. గున్నయ్య పట్నంనించి తెచ్చుకున్న పట్టుతలగడాతో హోరా హోరి పోట్లాడి, ఆ దిండుని తునకలుచేసి అప్పడే విజయ గర్జన చేస్తోంది టైగర్.

దవ్వబిళ్ళల్లాంటి ఆరు కరుకు రూపాయలుపోసి తెచ్చిన పట్టు తలగడా నాశనం అయిపోవడం చూడగానే గున్నయ్య వీరావేశం ఎత్తి పోయాడు.

“నీ కుక్క నాశనం అయిపోనూ : నీ పిండం పిల్లలు తినా !  
నా కర్మకాలి విన్నెందుకు తెచ్చుకున్నానయ్యా సాక్ష్యానికి! డబ్బిచ్చి తద్దినం  
తెచ్చుకున్నట్టూ....నాదీ వెధవబుద్ధి. హూఁ!” అంటూ నెత్తికొట్టుకున్నాడు  
గున్నయ్య “అక్కడితో ఆగలేక టైగర్ మీద కురికాడు. వెధవ కుక్క,  
నా దిండు నీ ఎదాన పెట్టుకుంటావా” అంటూ.

సంప్రదాయం దృష్ట్యా ఏదో మాట వరసకి కొంచెం మొరిగి  
గున్నయ్య పక్కపట్టుకుంది టైగర్. దీక్షితులు తాత్కాలిక స్వంతదారుని  
దీమాతో రంగభూమి కురికాడు. “టైగర్! దా! దా!” అంటూనే దాన్ని  
పీక పట్టుకోబోయి తొందర్లో తోకపట్టుకున్నాడు.

వెంటనే టైగర్ తన వంతుగా దీక్షితులి చెయ్యట్టుకుంది.

సద్బ్రాహ్మణు లిద్దరూ పెంకు లెగిరిపోయేట్టు గావుకేకలు పెట్టారు.  
గున్నయ్య భార్య వంటింటిలోంచి పరిగెట్టుకొచ్చింది పోపు గరిపెతో సహా.  
“హయ్యో! నేనేం చేతునమ్మా- నా మొగుణ్ణి మాయదారి కుక్క కరచిం  
ద్రోయ్! హయ్యో దేవుడోయ్” అంటూ అందుకుంది.

టైగర్ బెంబేలెత్తిపోయింది. ఆవిడమీద కొచ్చింది. తక్షణం ఆవిడ  
జాగర్తపకి, ఎర్రగా కాలి, మరుగుతూన్న నూనెతో వున్న ఆ యొక్క  
పోపుగరిపెతో టైగర్ పొట్టమీద కొట్టింది,

టైగర్ హృదయ విచారకంగా ఒక్క కేకపెట్టి వీధివైపు పరి  
గెత్తింది—“ఓ యజమానీ! నువ్వు నన్ను వదలబట్టిగదా — నెను ఇన్ని  
హింసలపాలయ్యాను!” అని.

కుక్క కరచిన నెప్పికన్నా, ఈ ఆరుపువిని, టైగర్ బాధ ఊహించు  
కున్నాడు దీక్షితులు. ఇది తెలిస్తే తన మిత్రుడు సింగారం పడేబాధ,  
తలపుకి తెచ్చుకునేసరికి దీక్షితులికి కడుపు తరుక్కుపోయింది.

“తైగర్! నేనుండగా నీకు భయంలేదు. తొందరపడకు — ఆగు — నే రక్షిస్తా” అంటూ అతను వీధిలోకి పరిగెత్తాడు.

వీధిలో ఇంటిముందు పాతికమంది కర్రలూ కత్తులూ పట్టుకుని కనం తొక్కేస్తున్నారు.

నల్లకోలు నాయుడూ, అంగోత్రంతో శాస్త్రులూ శివమెత్తి ఆడి పోతున్నారు. గున్నయ్య పొరుగుారినించి దెయ్యాలమారి గాణ్ణి తెచ్చి, వాడి కుక్కచేత తన శత్రువుల్ని కరిపించేస్తున్నాడన్న వార్త ఊళ్ళో అప్పుడే పొక్కి పోయినందువల్ల రకరకాల పార్టీల వాళ్ళు, నాయుడి కమత గాళ్ళూ, శాస్త్రీ చుట్ట పక్కాలూ, సందు దొరికితే సరదాకి కొట్టేవాళ్ళూ, రక రకాల జనాభా, ఒక కనిస్టేబుల తయారయ్యారు.

గంగవెర్రులెత్తిపోయిన తైగర్, జనంమీద పడింది. అందిన కాడికి తలో ఇంజక్షనూ ఇచ్చింది.

దీక్షితులు ఆ గగ్గోలులో, తొక్కిడిలో తైగర్ ని పట్టుకుందుకి ప్రయత్నించాడే కానీ చల్లకాలేదు.

వాడు నిముషాల్లో జనం నిలవొక్కకుని చిన్న వలయంగా ఏర్పడ్డారు.

మరణించిన తైగర్ మధ్య పడివుంది.

చితక పొడిచేశారు దాన్ని. “పిచ్చి కుక్క”ని చంపినందుకు జనం “హమ్మయ్య” అనుకున్నారు.

పొరిపోయి దూరమంది చూసిన దీక్షితులు రెండు కన్నీటి బొట్లు విడిచాడు — మిత్రుడు సింగారాన్ని తలచుకొని.

ఈడిగాడు వచ్చి కుక్కని ఈడ్చుకుపోయాడు.

దీక్షితులు బరువెక్కిన హృదయంతో పడవలరేవు చేరి నాప

ఎక్కాడు. గున్నయ్య పరుగు పరుగున ఒగరుస్తూ వచ్చి, బయలుదేరిన నావని ఆపి, చెడామడా తిట్టాడు దీక్షితులు. “నీమూలాన నా కోర్టుదావా తగలడింది శనివెధవా. దయచెయ్యి-నాకు చేసింది బాలుకానీ నా డబ్బు నాకిలా తగలెయ్!” అంటూ దీక్షితులు రొంటిన ఉన్న పందొమ్మిది రూపాయల ఆరణాలనీ ఊడలాక్కుని నావ దిగాడు.

“అన్నట్టు నా గడియారం! నా గడియారం గున్నయ్యా!” అన్నాడు దీక్షితులు.

“నీ గడియారం రోడ్డుమీద పడి జనం కాళ్ళ కిందపడి చితికి పోయింది. ఈడిగాడు పట్టుకుపోయాడు. వెళ్ళి తెచ్చుకో” అంటూ వెళ్ళి పోయాడు గున్నయ్య.

కుక్కనీ, గడియారాన్నీ, మంచిపేరునీ, స్నేహాన్నీ పోగొట్టు కున్నందుకు ఏకధారగా ఏడ్చాడు దీక్షితులు.

సాయంత్రానికి ఇల్లు చేరాడు.

మొగుడి వాటం, తీరూ చూసి అప్పటికే బెంగటిల్లిపోయిన అతని భార్య భోరున ఏడ్చి ఉపచర్యచేసి, దాహం ఇచ్చి పడుకోబెట్టి విసురుతూ చెడామడా తిట్టింది-తనని యిలా రాసిరంపాన పెడుతున్నందుకు.

బెదిరిపోయిన దీక్షితులికి దీపాలవేళ కల్లా అంపకంపాలతో జ్వరం వచ్చేసింది. పునవై డ్యూడు దేవరగారువచ్చి, చేదుమందు పోసి చెడామడా చీవాట్లు పెట్టిపోయాడు. బంగారం వంటి బ్రాహ్మడికి ఊరకుక్కల సహ వాసం బెడిసికొట్టించన్నారు ఇరుగూ పొరుగూ. దీక్షితులి భార్య పొరిగింటి బామ్మగారిచేత దిష్టి తీయించి చారెడు ఉప్పు, గుప్పెడు మిరపకాయాలూ, కణకణలాడే నిప్పుల్లో పోయించి, ఊహా శత్రువుల్ని దుమ్మెత్తిపోసింది.

ఆ రాత్రి దీక్షితులికి పీడకలలోచ్చాయి. టైగరూ, గున్నయ్యా, నాయూడూ, సింగారం అందరూ కనబడ్డారు. టైగరు తన మీద చాడిలు

చెప్తోంది సింగారంతో. చీటికీ మాటికీ ఉలికులికిపడి కలవరించాడు దీక్షితులు. తెలివితెచ్చుకుని భోరున ఏడిచాడు తన అశక్తకి. ఆ పట్టు పట్టు బదుపూటలు కటికలంకణం చేశాడు. మూడోనాడు ఉదయం లేచి కూచుని నాలుగు చారు మెతుకులు ఎంగిలిపడ్డాడు.

“బానే అమ్మీ— నిన్నా మొన్నా నాకోసం ఎవరేనా ఒచ్చారపే” అన్నాడు నీరసంగా.

“ఏం? కచ్చేరీ కెళ్ళాలా. దయచెయ్యండి. ఈ బోడి కచ్చేరీలే నా కొంపకి తిప్పలు తెచ్చాయి. వాడి అవునికూడా తోలాడు నా కొంపకి. దాన్ని కూడా తీసుకుపోండి... ఇంతోటిపాడికినేనేం మొహం వాచలేదు” అందావిడ.

“దీచ్చితులుగోరు! చింగారంగో రొచ్చేసినారండి. తవర్నెంటనే పైగర్నొట్టుకుని రమ్మన్నారండి. పెసాదం అదీ ఎడతారంట” అంటూ రోపలి కొచ్చేశాడు సింగారం నవుకరు.

గుండె గుభేలుమంది దీక్షితులికి.

“దయచెయ్యండి దూత సిద్ధమయ్యాడు” అంటూ గసురుకుంది దీక్షితులి ఆర్థాంగి.

ఒక్క క్షణం ఆలోచించాడు దీక్షితులు. “సరే వెళుతున్నా. ఒరేయ్ పెరల్లో అవుంది తోలుకుపోరా” అంటూ అంగోస్త్రం భుజాన వేసుకుని బయల్దేరాడు.

అవిడగారు కొయ్యబారి పోయారు.

సింగారంగాది చావిడి సందడిగా ఉంది. వాళ్ళూ, వీళ్ళూ, మునసబూ, కరణంగారి తమ్ముడూ, నాలుగైదుగురు బ్రాహ్మలూ, ఇతరత్రాకొందరూ, తిరవతి ముచ్చటలు విని ప్రసాదాలూ అవీ పుచ్చుకొంటున్నారు. గుమ్మంలో నీరసంగా నిర్జీవంగా జంకుతూ, నించున్న దీక్షితుల్ని చూడ గానే సింగారం చెంగున గెంతేశాడు.

“తైగరేది దీక్షితులూ? .. దాదా—అలా పాలిపోయావేం. వంట్లో కులాసా? తైగర్ బావుందా—వీడి—” అంటూ శరవేగంతో ప్రశ్నలు వేశాడు.

దీక్షితులు నివ్వెరబోయాడు. మనసు కలుక్కుమంది. శవమల్లె వున్న తన సంగతి అడక్కుండా ముందు తైగర్ సంగతడిగాడు— సింగారం. ఇదా వీడి ప్రేమ అనుకున్నాడు. ఈ లోగా సింగారం తాండవ మాడేస్తున్నాడు తైగర్ భజనతో.

జనం అందరూ మాటలు మానేసి గుడ్లప్ప చెప్పి ఈ దృశ్యం చూస్తున్నారు.

గుండె దిట్టంచేసుకుని బావు కబురు చల్లగా చెప్పేశాడు దీక్షితులు. “సింగారం—కోప్పడకు—తైగర్ మరణించింది. నాకు బావు తప్పి కనులొట్టోయింది. నన్నుకూడా కరిచింది.”

సింగారం యింకేం వినలేదు.

గొల్లుమన్నాడు, బొయ్యిమన్నాడు. బారుమన్నాడు, భోరుమన్నాడు. ఒక్క నిముషం ఊర్కున్నాడు. అంతా నిశ్శబ్దం.

తిరిగి ఒక్కమాటుగా మహా కసితో అసహ్యంగా అడిగాడు.

“నా ఆవేది? దాన్ని కూడా చంపావా?”

“లేదు, ఇప్పుడే మీ నాకరుకి అప్పజెప్పాను.”

“నా చేతి గడియారం వీడి?”

“లేదు. జనం తైగర్ని కొడుతూ ఉంటే నేను కాపాడబోయి కింద పడ్డాను. ఆ గోలలో కిందపడి జనం కాళ్ళకింద పడి చితికిపోయింది”

“సద్బ్రాహ్మడివనీ, సజ్జనుడవనీ, సన్మిత్రుడవనీ నిన్ను నమ్మి తైగర్ని అప్ప చెప్పాను. దానికి ముడుపుగా వంద రూపాయల గడియారం

ఇచ్చా, అవుని ఇచ్చా. దాని పొడి తాగి, గడియారం అమ్ముకుని, ఇన్నేళ్లుగా  
 నా సాయం పొంది, నువ్వు నాకు చేసిన ఉపకారం ఏవిటయ్యా అంటే—  
 నా కుక్కని చంపించడం. కృతఘ్నత అంటే నీదేనయ్యా—వినండయ్యా  
 పెద్దమనుషులూ—పాలిచ్చిన ఎదురొమ్మ గుద్దిన వీరుడిగాథ—సరేలే  
 దీక్షితులూ—నీకు నీతి లేదుగాని నాకు వుంది. నువ్వు వెళ్ళు. ఇంకెప్పుడూ  
 నా మొహం చూడవద్దు. నా గుమ్మం తొక్కకు. నీకూ నాకూ టైగర్ తోనే  
 ఋణం తీరిపోయింది. దయచెయ్యి. నీకూ, నీ పెద్దలకీ ఓ నమస్కారం.”  
 అన్నాడు సింగారం.

దీక్షితులు కౌయ్యబారిపోయాడు. నోటమాట రాలేదు. తల తిరిగి  
 పోయింది. జనంలోంచి నిట్టూర్పులూ, హూహూలూ, చీచీలూ వినబడ్డాయి  
 ఇంక తనేం చెప్పినా లాభంలేదు.

ఇక్కడా అక్కడా కూడా పుణ్యాని కెళ్ళితే పాపం ఎదురైంది.  
 అతనికి మనస్సు విరిగిపోయింది. ఆత్మ విశ్వాసం పర విశ్వాసం  
 నశించాయి. హృదయం శత చిద్రాలయిపోయింది.

తల వంచుకుని ఇంటికి నడిచి వెళ్ళిపోయాడు. అప్పుడే కాదు—  
 ఇప్పుడూ — ఎప్పుడూ—అంటే—అతను మళ్ళా ఎన్నడూ తల ఎత్తి  
 నడవలేదు.

కృతజ్ఞత పొందవలసిన తనని, సింగారం, అతనితో బాటు లోకం  
 కృతఘ్నుడంది. అంచేత అబ్బాయ్—అది అంటే. లోకం అంటే.

నీతి చెబుతా విను. ఈ భూప్రపంచంలో ఎదటి వాడిలో కృతజ్ఞత  
 కోసం ఆశించేకన్న ఆంధ్ర రాజకీయనాయకుల్లో ఐకమత్యానికి ఆశించు.  
 ఆంధ్రుల్లో కార్యశూరత్వాన్ని ఆశించు.

నువ్వు నఫలీకృతమనోరథు డవడానికి అవకాశాలు లేకపోలేదని  
 నేను అనబోడం లేదు.

